

مرتب :- مولانا عبدالغنی صاحب (بہاولپور)

حضرت علامہ سید شمس الحق افغانی رحمہ اللہ کی عظمت عظمت والوں کی نظر میں

حضرت علامہ سید شمس الحق افغانی نور اللہ مرقدہ کی ذات گرامی کسی تعارف کی محتاج نہیں۔ برصغیر کے اہم علماء کرام (المتوفی ۱۳۰۳ھ - ۱۹۸۳ء) میں ان کا شمار ہوتا ہے۔ آپ خاتم الحدیث شیخ العصر حضرت علامہ سید محمد انور شاہ کشمیری (المتوفی ۱۳۵۲ھ - ۱۹۳۲ء) کے خاص شاگرد تھے جن کے متعلق حضرت علامہ اقبال رحمۃ اللہ علیہ نے فرمایا تھا (اسلام کی ادھر کی پانچ سو سالہ تاریخ حضرت شاہ صاحب رحمۃ اللہ علیہ کی نظیر پیش کرنے سے عاجز ہے)۔ حضرت علامہ سید شمس الحق افغانی، حضرت علامہ سید محمد انور شاہ کشمیری کے شاگرد رشیدی نہ تھے بلکہ ان کی وفات کے بعد ان کے قائم کردہ ادارہ (جامعہ اسلامیہ ڈابھیل) میں شیخ الحدیث کی حیثیت سے ان کے مسند نشین بھی رہے اور اس عظیم منصب پر حضرت افغانیؒ کو ان کے استاد شیخ الاسلام حضرت علامہ مولانا شیر احمد عثمانیؒ (۱۳۶۹ھ - ۱۹۴۹ء) نے فائز فرمایا تھا۔

نام و نسب :- حضرت علامہ سید شمس الحق افغانی رحمۃ اللہ علیہ سید جلال الدین حیدرؒ کی اولاد سے ہیں جن کا سلسلہ اعجاز الحق قدوسی کی کتاب (صوفیاء پنجاب) کے ص ۵۵۱ پر درج ہے۔ نسب یہ ہے۔ سید شمس الحق ابن سید غلام حیدر ابن سید عالم خان ابن سید سعد اللہ خان رحمۃ اللہ علیہم اجمعین۔ آپ کے والد حضرت سید غلام حیدر رحمۃ اللہ علیہ، حضرت مولانا عبدالحی لکھنویؒ کے شاگرد تھے۔ انہوں نے ۱۰۹ سال عمر پائی۔ آپ کے پردادا حضرت مولانا سید سعد اللہ رحمۃ اللہ علیہ یہ حضرت سید احمد بریلی شہید رحمۃ اللہ علیہ کے خلیفہ مجاز تھے اور بلاکوٹ کے مشہور معرکہ میں انہوں نے شہادت پائی۔

تحصیل علم :- سب سے پہلے اپنے والد بزرگوار حضرت مولانا سید غلام حیدرؒ سے ابتدائی اور وسطانی کتب کی تکمیل کی۔ اس کے بعد سرحد اور افغانستان کے مشاہیر علماء کرام سے تمام علوم و فنون نقلیہ و عقلیہ کی تکمیل کی۔ بعد ازاں، منبع علوم و معارف دارالعلوم دیوبند میں امام العصر حضرت علامہ سید محمد انور شاہ کشمیریؒ سے دورہ تہذیب کی تکمیل کی۔

تدریس :- آپؒ کا تدریسی سلسلہ خاصہ وسیع ہے جسے انتہائی مختصر تحریر کرتا ہوں۔

(1) حصولِ تعلیم کے فارغ ہونے کے ساتھ ہی آپ کو دارالعلوم دیوبند میں تدریسی خدمات سرانجام دینے پر مامور کیا گیا۔ (1) بحیثیت شیخ التفسیر علوم قرآنی کی تعلیم دیتے رہے۔ (1) بعد ازاں جامعہ اسلامیہ ڈابھیل میں شیخ الحدیث کی حیثیت سے کام کیا۔ (1) سندھ کے علاقے میں کافی عرصہ تدریسی خدمات سرانجام دیں۔

تبلیغ و مناظرہ :- ابھی آپؒ دیوبند میں تعلیم حاصل کرتے تھے کہ آپ کو مناظرہ اور تبلیغی خدمات سونپ دی گئیں۔ آپؒ نے وعظ و نصح اور مناظروں کے ذریعے ہر باطل تحریک کو اللہ تعالیٰ کے فضل و کرم سے کچل کر رکھ دیا۔ خصوصاً شردمانند کی مشہور شدھی تحریک کو اس طرح نیست و نابود کیا کہ اس کا نام تک باقی نہ رہا۔ دارالعلوم دیوبند کے علماء کرام نے آپکی قیادت میں علماء کرام کا وفد شدھی تحریک سے نمٹنے کیلئے روانہ کیا۔ آپؒ نے متعدد مناظروں میں اس تحریک کے سرکردہ پنڈتوں کو بری طرح شکست دی اور ماشاء اللہ کافی تعداد میں ہندو حلقہ اسلام میں داخل ہو گئے۔ کچھ پنڈت بھی مسلمان ہوئے۔ (ہمارے ہاں بہاولپور میں ایک بزرگ حاجی محمد قاسم صاحب مدظلہ بقیہ حیات ہیں جو مناظروں کا آنکھ دکھا کر تے ہیں۔

بیعت و ارشاد :- آپؒ عین سلسلوں میں بیعت و ارشاد کے مجاز تھے۔ (مختصراً)

تصنیف و تالیف :- باوجود کافی مصروفیتوں اور مختلف امراض کے کافی تصانیف ہیں جن سے ہر عام واقف ہے۔ (مختصراً)

وعظ و نصیحت :- آپؒ کی مادری زبان تو پشتو ہے مگر فصیح اردو کے علاوہ عربی، فارسی، بلوچی، سندھی اور ہندی زبانوں میں فی البدیہہ تقریر پر قدرت رکھتے تھے۔

وزیر معارف الشرعیہ بلوچستان قلات :- نواب آف قلات احمد یار خان رحمۃ اللہ علیہ علم دوست اور مذہبی آدمی تھے۔ انہوں نے دارالعلوم دیوبند سے درخواست دی کہ مجھے اسلامی منشور دیا جائے تاکہ میں اپنی ریاست میں اسلامی نظام رائج کروں۔ جو منشور حضرت علامہ افغانیؒ نے ہی تحریر کیا۔ جب والی قلات نے وہ منشور پڑھا تو کہنے لگے کہ جس عالم دین نے یہ منشور لکھا ہے انہیں مجھے دیں میں اپنی ریاست کا نظام انہیں سپرد کرتا ہوں تو تقریباً گیارہ سال حضرت افغانیؒ نے ریاست قلات میں اسلامی قانون کے تحت نظام چلایا۔ ماشاء اللہ اب تک بھی ریاست قلات کی عدالتوں میں حضرت افغانیؒ کی کتاب (المعین القضاة) اور شرعی ضابطہ دیوانی حیات (سرکاری طور پر قاضی صاحبان کو دیجاتی ہیں۔

وزارت سے استعفیٰ :- ۱۹۵۶ء تک وزارت کے فرائض سرانجام دیتے رہے پھر جب ون یونٹ بنا تو اس لئے استعفیٰ دیا کہ اب بلوچستان کی آخری عدالت جس کے انچارج حضرت افغانیؒ تھے وہ لاہور ہائی کورٹ کے ماتحت ہوگئی تو یوں حضرت افغانیؒ کے صادر کردہ شرعی فیصلوں کو قانوناً چیلنج کیا جاسکتا تھا تو اس پر حضرت افغانیؒ نے فرمایا کہ یہ شرعی وقار کے خلاف ہے کہ رسول اکرمؐ کی شریعت کے صادر کئے ہوئے فیصلوں پر ان غیر عالم دین کو حق اپیل دیا جائے۔ اس لئے آپؒ نے استعفیٰ دیدیا۔ گورنر امیر محمد خانؒ نواب آف کالا باغ نے بہاولپور تار بھجوا کہ گورنمنٹ آپکو چار مربع زمین ریاست قلات کی گیارہ سالہ ملازمت کے سلسلہ میں دینا چاہتی ہے ملک پاکستان میں جس جگہ تجویز فرما دیا مطلع کریں تاکہ وہ آپ کے نام کر دجائے۔ ڈاکٹر نیازا احمد مرحوم حضرت کے عقیدت مندوں میں سے تھے۔ سنٹر جیل بہاولپور میں ملازم تھے۔ ان کی محنت و کاوش سے لیاقت پور کے علاقے میں زمین تلاش کر لی گئی۔ جب ہم نے درخواست تیار کی زمین کے نمبر وغیرہ سب مکمل کر لئے اب درخواست حضرت افغانیؒ کو پیش کی کہ دستخط فرمادیں تو حضرت افغانیؒ نے دریافت فرمایا یہ کیا ہے؟ ساری صورتحال سے آگاہ کیا تو حضرت جیؒ نے یہ فرماتے ہوئے دستخط کرنے سے انکار کر دیا (کہ اللہ تعالیٰ نے مجھے اتنا علم دیا ہے اور میں ان دنیا داروں سے درخواست کروں اگر میرا حق سمجھتے ہیں تو خود دیں میں درخواست نہیں دیتا۔ نہ دینا تھی اور نہ ہی دی۔

قیام بہاولپور :- حضرت افغانیؒ نور اللہ مرقدہ کی ذات گرامی کی محاسن اور خوبیاں بیان کرنے کے لیے وقت اور دفتر درکار ہیں اور پھر مجھ جیسا بے علم و عمل نالائق کی کیا مجال مگر آپکے دس سالہ دور قیام بہاولپور میں کچھ سنا اور کچھ دیکھا تو جی چاہا کہ حضرت افغانیؒ کی برسی ۱۵ اگست ۱۹۹۷ء کے موقع پر مختصر سا مضمون تحریر کر کے سعادت حاصل کر لوں۔

حضرت علامہ افغانیؒ غالباً مئی ۱۹۶۳ء کو بہاولپور میں تشریف لائے۔ جامعہ اسلامیہ حال

”اسلامیہ یونیورسٹی“ میں اولاً شیخ التفسیر و بعدہ رئیس الجامعہ کے منصب پر فائز تھے۔ اس منصب کو حضرت جیؒ کے علم نے چار چاند لگائے۔ بہاولپور کا ماحول قدرتی طور پر بہادہ مذہبی اور علم دوست ہے چند ہی دنوں میں ایسی شہرت ہوئی کہ ہر مسلک کا خواندہ اور ناخواندہ شخص آپؒ کی خدمت میں حاضر ہونے کو اپنی سعادت سمجھتا۔

گھر پر مجلس :- تو حضرت جیؒ نے لوگوں کی خواہش کا احترام کرتے ہوئے روزانہ بعد نماز عصر تا نماز مغرب اپنے مکان پر عوام الناس کو وقت دیا۔ حضرت جیؒ اگر کہیں مضافات بہاولپور میں تشریف

لجائے تو اس وقت پر واپس آنے کی ہر ممکن کوشش کرتے تاکہ آنیوالے صاحبان کو پریشانی نہ ہو۔ حضرت افغانیؒ نے اپنے قیام بہاولپور کے دس سالہ دور میں پابندی سے یہ وقت لوگوں کو دیا۔ اگر حضرت جیؒ کو کوئی تکلیف مثلاً بخار وغیرہ ہوتا تو بھی لوگوں کو یہ وقت دیتے۔ رمضان شریف میں تو آپؒ کے ہاں افطاری کا پر تکلف انتظام ہوتا۔ بعض اوقات اگر کوئی پابندی سے آنیوالا شخص حاضر نہ ہو سکتا تو خورد و نوش کی اشیاء اسکے گھر پہنچواتے۔ اس مجلس میں خواندہ اور ناخواندہ کے علاوہ علماء کرام، شیوخ عظام اور تحصیلدار صاحب سے لیکر کمشنر صاحب اور میجر صاحبان سے لیکر بریگیڈیر صاحب تک اکثر و بیشتر حاضر ہوتے رہتے۔ مجلس میں ہر قسم کے علمی سوالات کئے جاتے تو آپؒ ایک ایک سوال کا تفصیل سے جواب دیتے۔ کبھی بزرگان دین کے واقعات سنا دیتے۔ کبھی کسی حدیث یا آیت کی تشریح فرماتے۔ اور کبھی تصوف اور منازل سلوک پر گفتگو ہوتی اور کبھی اوراد و وظائف بیان فرما کر لوگوں کی اصلاح کرتے۔ لوگ اس وقت کا بیتابی سے انتظار کرتے۔ ہم نے حضرت جیؒ کی مجلس میں دنیا کی بات کبھی نہ سنی بس موت، قبر، آخرت اور جنت و جہنم کا ذکر ہوتا۔

حضرت جیؒ کی وجہ سے کافی تعداد میں ایسے علماء کرام نے جامعہ اسلامیہ میں بحیثیت طالب علم کے مدظلہ لیا جو خود درسگاہوں میں بیس سال سے کم و بیش تدریسی خدمات سرانجام دے رہے تھے۔ ان میں کچھ حضرات کے اسماء گرامی مجھے اب بھی یاد ہیں۔ حضرت حافظ میاں محمد صاحب، غالباً ہالہی شریف سے ان کا تعلق تھا۔ لاہور سے حضرت مفتی صاحب نور اللہ مرقدہ کے دو صاحبزادے صاحبان تھے۔ حضرت مولانا حافظ عبدالرحیم مرحوم اور حضرت مولانا حافظ فضل الرحیم صاحب مدظلہ اور مولانا محمد الیاس مرحوم اور مولانا علی اصغر عباسی مدظلہ بھی لاہور سے تعلق رکھتے تھے۔

توسیمی پروگرام :- رئیس الجامعہ حامد حسن بلگرامی صاحب نے آپکے اور دیگر علماء کرام کے فیوض و برکات عوام الناس تک پہنچانے کیلئے ہفتہ وار ایک توسیمی پروگرام شروع کیا۔ یہ پروگرام اتوار کو ہوتا جس میں عوام الناس سے لیکر ہر طبقہ کے دانشور، پروفیسر اور ججز صاحبان شریک ہوتے۔ آخری تقریر حضرت جیؒ کی ہوتی تھی پھر سارا ہفتہ ہر جگہ اس تقریر کا چرچا رہتا کہ حضرتؒ نے یوں فرمایا وغیرہ درس بیضاوی شریف :- حضرت افغانیؒ جامعہ اسلامیہ میں بیضاوی شریف پڑھاتے تھے۔ اس درس میں علماء کرام و دیگر حضرات پابندی سے حاضر ہوتے۔ علماء کرام کو تو حضرت جیؒ اپنے ساتھ بٹھاتے باقی صاحبان کو طلباء سے پیچھے بیٹھنے کی اجازت تھی۔ وزیر تعلیم یسین ڈٹو صاحب اور غالباً چیف سیکرٹری مسعود صاحب بھی طلباء سے پیچھے بیٹھے۔ دارالعلوم دیوبند میں بھی یہی طریقہ کار ہے۔

طوالت سے بھی بچنا چاہتا ہوں مگر ایک واقعہ کا ذکر کرنا بھی ضروری سمجھتا ہوں۔ چیف سیکرٹری اوقاف مسعود صاحب کو ڈاکٹر خالد حسن بلگرامی صاحب حضرت جی کے کمرے میں ایک ضروری بات ذکر کرنے کیلئے لے آئے۔ وہ بات یہ تھی کہ چیف صاحب نے اپنی خواہش کا اظہار کیا کہ نصاب میں سے شرح ملاجی کی جگہ الخوالواضع رکھی جائے۔ بس حضرت جی نے جب یہ سنا تو غصے سے آپ کا چہرہ سرخ ہو گیا اپنے مخصوص انداز میں حضرت جی نے اپنے چہرہ پر ہاتھ پھرتے ہوئے فرمایا ہاں اپنی کھوپڑی سے بھوسہ نکال کر دیکھو تو پھر آپ کو شرح جابی کا مقام معلوم ہوگا۔

طریقہ تدریس :- حضرت جی کا طریقہ تدریس بھی عجیب انداز کا تھا کہ سبق کے لحاظ سے کوئی قاری صاحب تلاوت کرتا جسے حضرت جی غور سے سنتے اسکے بعد ایک طالب علم سے پوچھتے کیا چل رہا تھا۔ وہ طالب علم ابھی پہلا لفظ منہ سے نکالتا ہی تھا کہ آپ فرماتے بس اور اس سے معاً حضرت بیان شروع کر دیتے۔

درس قرآن :- شہر کے علماء کرام اور عوام کی خواہش پر آپ ہفتہ میں دو دن جمعہ اور اتوار کو قرآن شریف کا درس دیتے۔ یہ درس پہلے مسجد فاروقیہ ماڈل ٹاؤن بی میں اور بعد ازاں بہاولپور کی شاہی مسجد میں بیان کیا جاتا تھا۔ ایک گھنٹہ درس ہوتا اس درس میں بھی ہر طبقہ کے لوگ شامل ہوتے اور دیگر شہروں میں سے بھی پابندی سے لوگ آتے۔ آپ نے یہ درس قرآن مجید دس سال بغیر کسی معاوضہ لئے بیان فرمایا۔ نج فاروقی صاحب یہ لاہور بیسٹج میں بہاولپور آئے ہوئے تھے یہ (غیر مقلد) تھے یہ نج صاحب بھی درس میں پابندی سے حاضر ہوتے۔ اتفاق سے ان دنوں درس بھی ضرورت تقلید پر تھے اور حضرت امام اعظم رحمۃ اللہ علیہ کی شان بیان کی جاتی چونکہ میں درس قلمبند کیا کرتا تھا یہ نج صاحب میرے ساتھ بیٹھے ہوئے تھے یہ ابدیدہ بھی ہوتے اور باآواز بلند بار بار کہتے کہ حقیقت بیان ہو رہی ہے۔ دو درس ابھی تقلید پر دینا باقی تھے کہ یہ نج صاحب لاہور تشریف لے گئے مگر آپ ہوائی جہاز کے ذریعہ ملتان اور پھر عدالت عالیہ کی سبزنگ کی بہت بڑی گاڑی غالباً لینڈروور میں بیٹھ کر بہاول پور آتے اور اپنے بقیہ درس مکمل کئے۔ یہ نج صاحب بھٹو صاحب کے آخری کیس میں بیسٹج میں تھے اور انہی نج صاحب نے ضیاء الحق کے دریافت کرنے پر (کہ ملک میں کوئی آدمی ہے؟) بتایا کہ ہاں صرف ایک آدمی ہے علامہ سید شمس الحق افغانی، اس درس میں بھی حضرت افغانی کا یہی طریقہ تھا کہ قاری صاحب پہلے چند آیات تلاوت کرتے بعد ازاں حضرت ہم سے پوچھتے کیا بیان چل رہا تھا بس ہم ابھی پہلا ہی لفظ منہ سے نکالتے کہ حضرت بیان شروع فرمادیتے۔ یہی سلسلہ ۱۹۶۳ء سے ۱۹۷۳ء تک دس سال رہا۔

علمیت :- حضرت علامہ افغانیؒ کی علمیت کا اندازہ اس بات سے کیا جاسکتا ہے کہ آپؒ نے اس دس سالہ دور میں تعوذ و تسمیہ، سورۃ فاتحہ اور سورۃ بقرہ کے چار رکوع کا درس دیا ایک گھنٹہ درس بیان کرتے کبھی گھنٹے سے زائد بھی ہو جاتا تھا۔ الحمد للہ یہ سب دروس بندہ نے قلمبند کئے تھے۔ ان دس کی تعداد تقریباً پانچ سو تک بنتی ہے۔

دروس القرآن الحکیم :- دروس القرآن، کے نام سے یہ دروس طباعت ہو رہے ہیں۔ پہلی دو جلدیں صرف تعوذ اور تسمیہ کی ہیں جن میں کل ۶۲ دروس ہیں۔ تیسری جلد سورۃ فاتحہ کی ہے اس میں ۴۳ دروس ہیں یہ بھی طبع ہو کر مارکیٹ میں آگئی ہے۔ سورۃ بقرہ کی ہر جلد کو ۳۰ دروس پر مشتمل کیا ہے تو یوں کل ۱۳ جلدیں بنتی ہیں۔ ہر جلد تقریباً ۴۰۰ صفحات کی بنتی ہے جبکہ سورۃ بقرہ کے صرف چار رکوع پر دروس بیان فرمائے۔

خطبات افغانیؒ :- یہ حضرت افغانیؒ کی تقاریر کا مجموعہ ہے جو آپؒ نے اپنے قیام بہاولپور کے دوران بیان فرمائی تھیں۔ الحمد للہ یہ بھی قلمبند کر لی گئی تھیں۔ جلد اول تو طبع ہو چکی ہے باقی جلدوں کا مسودہ موجود ہے۔

مات افغانیؒ :- یہ کتاب حضرت علامہ افغانیؒ کے ان مقالات کا مجموعہ ہے جو یا تو کتابچوں کی صورت میں یا پھر جو مضامین مختلف رسائل میں چھپ چکے ہیں انہیں کتابی شکل دی گئی ہے اس کی جلد اول زیر طباعت ہے جس میں چھ مقالے ہیں انشاء اللہ العزیز چند دنوں میں طبع ہو کر مارکیٹ میں آجائے گی۔ ماشاء اللہ طبع ہو کر مارکیٹ میں آگئی ہے۔

اہم باب :- حضرتؒ کے بیان کردہ دروس کو کمپیوٹر پر کتابت کرایا گیا ہے۔ ہر درس کے صفحات کی تعداد برابر ہے۔ اگر چند منٹ زائد وقت لیا ہے تو ایک آدھ صفحہ بڑھ جاتا ہے۔

عظمت و عظمت والوں کی نظر میں :- برکت کے طور پر سب سے پہلے حضرت شاہ خالد رحمۃ اللہ علیہ خادم الحرمین شریفین کا اسم گرامی بیان کرتا ہوں۔

حضرت شاہ خالدؒ خادم الحرمین شریفین :- حضرت علامہ افغانیؒ کو زندگی میں تین مرتبہ عربی زبان میں فی البدیہہ تقریر کرنے کا موقع ملا ہے۔ (۱)۔ دارالعلوم دیوبند میں (۲)۔ کوالا لپور کی اسلامی کانفرنس میں (۳)۔ جامعہ اسلامیہ بہاولپور میں۔ جامعہ اسلامیہ بہاولپور میں عرب شریف کے قراء حضرات اور قاضی صاحبان تشریف لائے۔ اس موقع پر (حجیت حدیث) کے موضوع پر جامعہ اسلامیہ بہاولپور کے حضرت شیخ الحدیثؒ نے بیان کرنا تھا مگر عین تقریر کرنے کے وقت سے پندرہ بیس منٹ

پہلے ان بزرگوں نے معذرت کر لی۔ رئیس الجامعہ حامد حسن بلگرامی صاحب گھبرائے ہوئے حضرت افغانیؒ کے کمرے میں آئے صورتحال سے آگاہ کیا۔ حضرت افغانیؒ نے بخوشی بیان کرنا قبول کیا اور معاً حال کی جانب تقریر کرنے کیلئے چل دیئے۔ (یہاں کسی عالم کی شان میں کمی کرنا میرا مقصود نہیں مگر ایک واقعہ ہے جس کا انکار بھی نہیں کیا جاسکتا)۔ تقریر شروع ہوئی بیان سنکر متحدہ عرب کے قراء حضرات خصوصاً مکتہ المکرمہ کے قاضی صاحب بار بار آواز بلند۔ مرحبا یا شیخ افغانیؒ۔ کھتے رہے اور تقریر کے بعد حضرتؒ سے والمانہ انداز میں مصافحہ کیا اور حضرت افغانیؒ کے ہاتھ کا بوسہ لیا۔

جب مکتہ المکرمہ کے قاضی صاحب نے حضرت افغانیؒ کی قابلیت کا ذکر شاہ خالدؒ سے کیا تو آپؒ نے حضرت افغانیؒ کو مدینہ یونیورسٹی میں تعلیمی خدمات سرانجام دینے کی دعوت دی جس سے آپؒ نے کبرستی کی وجہ سے معذرت کر لی۔ حضرت شاہ خالدؒ نے حضرت افغانیؒ سے بلا سود بنکاری نظام مانگا جو انہیں پسند آیا غالباً الفیصل نامی بینک کے نام سے سعودیہ میں وہ نظام جاری کیا گیا ہے جو ماشاء اللہ کامیاب جا رہا ہے۔

(۲)۔ امام العصر حضرت سید محمد انور شاہ کشمیری رحمۃ اللہ علیہ :- جب آپؒ کو نزاعی حالت طاری ہوئی تو علماء کرام رونے لگے آپؒ نے چہرہ مبارک سے چادر ہٹا کر فرمایا تم لوگ کیوں روتے ہو؟ عرض کی گئی کہ ایک عالم دین کی جدائی سے۔ فرمایا کیا میں تم میں (افغانیؒ) نہیں چھوڑے جا رہا۔ راوی حضرت سید عطاء اللہ شاہ بخاری رحمۃ اللہ علیہ، نور اللہ مرقدہ۔

(۳)۔ ابن الانور حضرت علامہ محمد انظر شاہ کشمیری دامت برکاتہم (دیوبند) :- میرے عریضے کے جواب میں لکھتے ہیں۔ تمہارا خط پہنچا تم نے بھی کمال کر دیا۔ حسن ظن کی بھی ایک حد ہوتی ہے اور پھر مجھ ایسے بے بضاعت و کوتاہ قلم سے حضرت علامہ افغانیؒ کے تفسیری افادات پر (تحفۃ الکتاب) لکھنے کی فرمائش ایک زنگی کو رومی قرار دینے کے مترادف ہے۔ بھلا خاک نشیں ان شخصیتوں کے متعلق کیا لکھے جو آسمان علم پر مہر نیم روز بنکر چمکے اور جسکی رحلت اپنے پیچھے تاریکیاں چھوڑ گئی۔

(۴)۔ حضرت مولانا سلطان الحق القاسمیؒ :- یہ بزرگ دارالعلوم دیوبند کے کتب خانہ کے ناظم تھے اور دارالعلوم دیوبند کی ستر سالہ تاریخ کے امین تھے اور اپنے فہم و ذکاوت کی بناء پر اشخاص و رجال کی علمی دسترس پر بھرپور نظر رکھتے۔ بارہا ان سے سنا کہ حضرت افغانیؒ ان عبقری اشخاص میں تھے جنہیں طلبہ کے بجائے اساتذہ کے استفادہ کیلئے مامور کرنا چاہیے تھا۔ (حضرت علامہ محمد انظر شاہ المسعودی دامت برکاتہم۔

(۵) حضرت شیخ مدنی نور اللہ مرقدہ :- حضرت مولانا قاری محمد طیب رحمۃ اللہ علیہ اور حضرت مولانا مفتی محمد شفیعؒ و دیگر علماء کرام دارالعلوم دیوبند میں یہ بحث کر رہے تھے کہ کتاب (خلاصۃ الحساب) پڑھانے کیلئے کس استاد صاحب کو دیجائے۔ اتنے میں شیخ حضرت مدنی رحمۃ اللہ علیہ تشریف لے فرمایا کہ یہ کتاب کما حقہ یا میں پڑھا سکتا ہوں یا پھر حضرت افغانیؒ پڑھا سکتے ہیں لیکن ہم دونوں مصروف ہیں آگے آپکی مرضی۔

(۶) شیخ الاسلام حضرت مولانا شیر احمد عثمانیؒ :- آپ جب تحریک قیام پاکستان کیلئے تشریف لے جانے لگے تو حضرت افغانیؒ کے کمرے میں تشریف لائے اور حضرت افغانیؒ کے کندھے سے پکڑ کر فرمایا کہ اٹھو میری مسند پر بیٹھ کر میرے اسباق پڑھاؤ میں تحریک میں کام کرنے کیلئے جا رہا ہوں۔

(۷) حضرت علامہ سید ثوریؒ :- ایک مجلس میں بمقام قاسم العلوم ملتان حضرت افغانیؒ کی جانب متوجہ ہو کر فرماتے ہیں:

” لست عالماً واکستائياً بل انت ملک انزل اللہ تعالیٰ من السماء لاصلاحنا “

(۸) حضرت علامہ سید عطاء المنععم شاہ بخاریؒ :- آپ نے میرے سوال کے جواب میں یا عبدالغنی! اگر اس شخص (علامہ افغانیؒ) کی عمر سو سال ہو اور سو عالم بھی ان کے پاس بٹھادینیے بائیں تو بھی آپ قرآن شریف کی تفسیر مکمل نہیں کر سکتے۔ بس ان سے تو برکت کے طور پر قرآن شریف کا لفظی ترجمہ کرایا جائے۔

(۹) حضرت مولانا محمد شریف کشمیریؒ :- آپ فرمایا کرتے تھے کہ میں نے دس سال حضرت افغانیؒ سے علم حاصل کیا ہے اور تقریباً پچاس سال پڑھا چکا ہوں اگر اب بھی حضرت افغانیؒ سے دس سال مزید علم حاصل کروں تو حضرت کے علم کا دسواں حصہ بھی حاصل نہیں کر سکتا۔

(۱۰) حضرت مفتی محمد حسن صاحب نور اللہ مرقدہ :- جامعہ اشرفیہ لاہور کے سالانہ جلسے پر جب حضرت افغانیؒ اپنی تقریر سے فارغ ہو کر رخصت طلب کرتے تو حضرت مفتی صاحب فرماتے افغانی صاحب آپ کا درس قرآن سے بغیر آپکو چھٹی نہیں مل سکتی تو دوسرے دن نماز فجر کے بعد درس سن کر رخصت عطا فرماتے۔

(۱۱) حضرت مولانا رسول خان صاحب :- آپ مدرسہ کے سالانہ جلسے کے موقع پر جب علماء کرام کی مجلس ہوتی تو حضرت افغانیؒ سے سوالات فرماتے۔ جواب سن کر فرماتے افغانی صاحب! آپکے آنے سے علمی استفادہ ہوتا ہے۔

(۱۲)۔ حضرت مولانا محمد علی مرحومؒ :- یہ میرے والد بزرگوار ہیں جب آپ حضرت تھانویؒ کی خدمت میں تھانہ بھون جاتے تھے تو ان دنوں اتفاق سے حضرت افغانیؒ بھی حضرت تھانویؒ کی خدمت میں حاضر ہوتے۔ علمی گفتگو ہوتی۔ تو میرے حضرت والد صاحبؒ فرماتے کہ صاحبان حضرت تھانویؒ بہت بڑے عالم ہیں مگر ان کی صحبت میں ایک افغانیؒ عالم سید شمس الحق آتے ہیں جو دیگر نوعیت کے عالم ہیں۔ یہ شخص مٹی کو - ونا ثابت کر سکتے ہیں۔

(۱۳)۔ شیخ التفسیر حضرت علامہ عبدالغنی جاجرویؒ :- کونڈ سے حضرت مولانا عبدالملک شاہ صاحب مدظلہ لکھتے ہیں کہ حضرت افغانیؒ کے علم بے پایاں اور ذہانت خداداد کے بڑے بڑے جہال علم معترف تھے اور ہیں۔ (حضرت علامہ عبدالغنی جاجرویؒ فرمایا کرتے تھے کہ اگر مجھے فرصت ہوتی تو میں علامہ افغانیؒ سے جا کر تفسیر پڑھتا)۔

(۱۴)۔ حضرات علماء کرام دارالعلوم دیوبند :- حضرت افغانیؒ کی وفات کے موقعہ پر دارالعلوم دیوبند میں تعزیتی جلسہ منعقد کیا گیا۔ وہاں حضرات علماء کرام نے بالاتفاق بیان دیا کہ ہم مطمئن تھے کہ حضرت افغانیؒ حیات میں مگر اب ہمیں فکر لاحق ہو گئی ہے کہ اگر عالم اسلام کو کوئی مسئلہ درپیش ہوا تو اس کا حل کہاں سے لیں گے۔

(۱۵)۔ حضرت علامہ سید شمس الحق افغانیؒ :- ایک دن حسب معمول میں حضرت جیؒ کے پاؤں دبارا تھا آپؒ نے فرمایا عبدالغنی! (ہم الحمد للہ ہمیشہ مطلوب رہے ہیں طالب نہیں رہے)۔

(۱۶)۔ حضرت سید نفیس الحسنی دامت برکاتہم :- حضرت شاہ صاحب مدظلہم کی مجلس میں ایک کتب خانے والے صاحب نے حضرت افغانیؒ کی کتاب (خطبات افغانیؒ) دیکھ کر کہا کہ یہ خطبات فروخت نہیں ہوتیں۔ اس پر حضرت شاہ صاحب دامت برکاتہم نے فرمایا میاں! یہ وہ خطبات نہیں جو تم سمجھے بیٹھے ہو یہ وہ خطبات ہیں جن پر سے علماء آگے بیان کریں گے اور تصانیف کریں گے۔ تم سمجھے ہو کہ یہ بارہ مہینے والے خطبے ہیں۔

(۱۷)۔ حضرت علامہ خالد محمود صاحب مدظلہم (برطانیہ) :- حضرت علامہ افغانیؒ کی تعریف بیان کرتے ہوئے فرماتے ہیں: ”واما کان قلیس هلکک هلکک واحد ولکنہ بنیان قوم تھما“ قیس کی موت فرد واحد کی موت نہ تھی بلکہ وہ تو قوم کی بنیاد تھی جو منہدم ہو گئی۔

قارئین کرام :- ہمارے تمام اکابر صاحب عظمت ہستیاں ہیں صرف اختصار کی وجہ سے چند ایک پر اکتفاء کیا گیا ہے۔